

तिथि 03 नवम्बर 2025

समय 18:10

मुख्य समाचार

- अंतरराष्ट्रीय गीताजयंती महोत्सव का आयोजन 15 नवंबर से किया जाएगा- मध्यप्रदेश भागीदार राज्य होगा
- मुख्यमंत्री नायबसिंह सैनी ने कहा कि अंतरराष्ट्रीय स्तर पर गीताजयंती समारोह मनाए जाने से कुरुक्षेत्र को दुनिया में अलग पहचान मिली है ।
- गीत मनीषी स्वामी ज्ञानानंद जी ने कहा कि अब दुनिया भर में गीता को सम्मान दिया जा रहा है।
- काँग्रेस नेता संपत सिंह ने पार्टी की सदस्यता से इस्तीफा दिया ।
- हरियाणा विद्यालय शिक्षा बोर्ड ने सेकेंडरी की शैक्षिक व मुक्त विद्यालय परीक्षा का परिणाम घोषित किया।
- कुरुक्षेत्र से 92 सिक्ख श्रद्धालुओं का जत्था पाकिस्तान के पवित्र गुरुद्वारों की यात्रा के लिए रवाना हुआ।

अंतर्राष्ट्रीय गीता जयंती महोत्सव का आयोजन कुरुक्षेत्र विकास बोर्ड द्वारा विदेश मंत्रालय की सहभागिता से 15 नवंबर से किया जाएगा। मुख्यमंत्री नायब सिंह सैनी ने आज चंडीगढ़ में एक पत्रकार वार्ता में यह जानकारी दी।

उन्होंने कहा कि गीता जयंती महोत्सव में मध्य प्रदेश भागीदार राज्य होगा।

उन्होंने बताया कि मुख्य कार्यक्रम 24 नवंबर को ब्रह्मसरोवर पर गीता यज्ञ और गीता पूजन के साथ शुरू होंगे। 24 नवंबर को कुरुक्षेत्र विश्वविद्यालय में अंतर्राष्ट्रीय गीता संगोष्ठी का आयोजन होगा जिसमें करीब 15 देशों से 25 विद्वान भाग लेंगे।

मुख्यमंत्री ने बताया कि पहली दिसंबर से गीता शोभा यात्राओं की शुरुआत होगी। पहली दिसंबर को ही कुरुक्षेत्र के केशव पार्क में 18000 विद्यार्थी गीता वैश्विक पाठ भी करेंगे। उन्होंने कहा कि कल से 30 नवंबर के दौरान विद्यार्थियों के लिए

भगवत गीता आधारित ऑनलाइन और ऑफलाइन प्रतियोगिताओं का आयोजन भी होगा ।

मुख्यमंत्री ने कहा कि अंतरराष्ट्रीय स्तर पर गीता जयंती समारोह मनाए जाने से बहुत बदलाव आया है। कुरुक्षेत्र को दुनिया में अलग पहचान मिली है।

मुख्यमंत्री ने कहा कि इस दौरान 25 नवंबर को श्री गुरु तेग बहादुर जी के शहीदी दिवस पर प्रधानमंत्री नरेंद्र मोदी मुख्य कार्यक्रम में हिस्सा लेंगे।

भागीदार देश बारे पूछे जाने पर मुख्यमंत्री ने कहा कि विदेश मंत्रालय ने कई देशों से संपर्क किया है। भागीदार देश तय होने के बाद पूरी जानकारी दे दी जाएगी।

मुख्यमंत्री नायब सिंह सैनी ने भारतीय महिला क्रिकेट टीम को विश्व विजेता बनने पर बधाई भी दी और हरियाणा की बेटी शेफाली वर्मा की उपलब्धि की सराहना की।

गीता मनीषी स्वामी ज्ञानानंद जी ने आज चंडीगढ़ में कहा कि अंतरराष्ट्रीय गीता जयंती जैसे समारोह सरकारी स्तर पर मानने से लोगों में जागरूकता बढ़ी है। मुख्यमंत्री के साथ चंडीगढ़ में मीडिया को संबोधित करते हुए उन्होंने कहा कि कुरुक्षेत्र ऐसा तीर्थ है जिसका 4 युगों में महत्व रहा है। लेकिन कुरुक्षेत्र तीर्थ की ओर पहले ध्यान नहीं दिया गया।

उन्होंने कहा -

उन्होंने कहा कि अब कुरुक्षेत्र को दुनिया में अलग पहचान मिली है। गीता जयंती समारोह के चलते अब हर साल देश विदेश से 40 लाख पर्यटक आते हैं। पहले लोग धार्मिक पर्यटन के नाम पर बृन्दा वन, मथुरा जाते थे। अब कुरुक्षेत्र भी आने लगे हैं। दुनिया में अब भगवद गीता को सम्मान से अपनाया जा रहा है। आज दुनिया के 50 देशों में भगवद गीता पहुंची है।

बाली ने तो कुरुक्षेत्र और अपने देश में गीता केंद्र बनाने का प्रस्ताव दिया है।

उन्होंने कहा कि नालंदा में बोलते हुए पूर्व राष्ट्रपति एपीजे अब्दुल कलाम ने कहा था, दुनिया में शांति फैलाने का काम गीता के जरिए ही हो सकता है।

कांग्रेस नेता संपत सिंह ने पार्टी की सदस्यता से इस्तीफा दे दिया है। हरियाणा विधान सभा के छह बार निर्वाचित सदस्य, दो कार्यकाल तक कैबिनेट मंत्री और एक कार्यकाल तक नेता प्रतिपक्ष रहे संपत सिंह, 2009 में इंडियन नेशनल लोकदल को छोड़ कर कांग्रेस में शामिल हुए थे। कांग्रेस के राष्ट्रीय अध्यक्ष मलिकार्जुन खड़गे को लिखे पत्र में उन्होंने पार्टी छोड़ने का कारण अनेकों नेताओं की अनदेखी के कारण कांग्रेस का कमजोर होना, उन्हें गुटबाजी के कारण विधानसभा चुनाव में टिकट न दिए जाना और संगठन का कमजोर होना बताया है।

यह पूछे जाने पर कि वो अब किस पार्टी में जा रहे हैं, श्री संपत सिंह ने कहा –

हरियाणा विद्यालय शिक्षा बोर्ड ने इस वर्ष सितंबर-अक्टूबर में ली गई सैकण्डरी की शैक्षिक व मुक्त विद्यालय परीक्षा का परिणाम आज घोषित कर दिया है। परिणाम बोर्ड की वेबसाइट पर उपलब्ध है।

हरियाणा विद्यालय शिक्षा बोर्ड के अध्यक्ष प्रो. डा. पवन कुमार ने बताया कि सैकेण्डरी शैक्षिक पूरक परीक्षा का परिणाम 46.09 प्रतिशत रहा जबकि सैकण्डरी मुक्त विद्यालय परीक्षा का परिणाम 54.31 प्रतिशत रहा।

उन्होंने बताया कि सैकेण्डरी शैक्षिक पूरक परीक्षा में लड़कों का परिणाम 44.82 प्रतिशत और लड़कियों का 48.21 प्रतिशत रहा। इस परीक्षा में जिला फतेहाबाद 65.27 पास प्रतिशतता के साथ प्रथम स्थान पर रहा।

उन्होंने कहा कि उत्तरपुस्तिका की पुनःजांच अथवा पुनर्मूल्यांकन करवाने के इच्छुक परीक्षार्थी 20 दिन तक निर्धारित शुल्क सहित बोर्ड की आधिकारिक वेबसाइट पर ऑनलाइन आवेदन कर सकते हैं।

सिख गुरुद्वारा प्रबंधक समिति के प्रधान जगदीश सिंह झींडा ने आज कुरुक्षेत्र के ऐतिहासिक गुरुद्वारा साहिब छठी पातशाही से 92 सिख श्रद्धालुओं के जत्थे को पाकिस्तान स्थित पवित्र गुरुद्वारों की धार्मिक यात्रा के लिए रवाना किया। इस अवसर पर श्री जगदीश सिंह झींडा ने कहा कि कुछ समय पहले सरकार ने सुरक्षा कारणों से पाकिस्तान की धार्मिक यात्राएं अस्थायी रूप से बंद कर दी थीं, लेकिन हरियाणा सिख गुरुद्वारा प्रबंधक समिति की विशेष गुजारिश के बाद यात्राएं दोबारा शुरू की हैं।

श्री झींडा ने श्रद्धालुओं से अपील की कि वे यात्रा के दौरान देश की एकता और सम्मान को सर्वोपरि रखें और किसी भी प्रकार की अनैतिक गतिविधि से दूर रहें।

महा ऋषि दयानंद विश्वविद्यालय की महिला सफाई कर्मचारियों के अन्तः वस्त्र जांच मामले में सफाई कर्मचारियों ने दोषी सहायक रजिस्ट्रार एवं अन्य निरीक्षण स्टाफ को गिरफ्तार करने एवं उनके खिलाफ सख्त कार्यवाही करने की मांग की है।
